

**കൊലൊസ്യർ 3:3**

**നിങ്ങൾ മരിച്ചു നിങ്ങളുടെ ജീവൻ ക്രിസ്തുവിനോടുകൂടെ ദൈവത്തിൽ മറഞ്ഞിരിക്കുന്നു.**

നമ്മുടെ ഓരോരുത്തരുടെയും ജീവൻ എവിടെ എത്തിയെന്ന് നാം അറിഞ്ഞിരിക്കണം. യഥാർത്ഥത്തിൽ അത് യേശുക്രിസ്തുവിൽ എത്തിയിട്ട് ദൈവത്തിൽ മറഞ്ഞിരിക്കണം. സകലവും സൃഷ്ടിച്ച പിതാവ് മറഞ്ഞിരിക്കുന്നതുപോലെ, പുത്രൻ പിതാവിന്റെ വലതുഭാഗത്തിരിക്കുന്നതുപോലെ നമ്മുടെ പ്രാണൻ / ജീവൻ യേശുക്രിസ്തുവിന്റെ ഉള്ളിൽ എത്തിയിട്ട് പിതാവായ ദൈവത്തിൽ മറഞ്ഞിരിക്കണം, അങ്ങനെ കർത്താവിന്റെ രണ്ടാം വരവിൽ മണവാട്ടി സഭയെ ഒരുക്കിയെടുക്കുന്നത്. നമ്മുടെ പ്രാണൻ / ജീവൻ യേശുക്രിസ്തുവിന്റെ ഉള്ളിൽ എത്തണമെങ്കിൽ നാം മരിക്കണം. മരണം എന്നതോ വീണ്ടും ജനനം എന്നതോ കൂടുതൽ അനുയോജ്യമെന്നത് ഗ്രഹിക്കുന്ന വ്യക്തിതത്തെ ആശ്രയിച്ചിരിക്കും. ഈ ലോകത്തിന് മരിച്ചുകൊണ്ട് യേശുക്രിസ്തുവിൽ വിശ്വസിച്ചുകൊണ്ട് വീണ്ടും ജനിക്കണം. നാം ഈ ലോകത്തിന് മരിച്ചവരാണോ? വീണ്ടും ജനനത്തിന്റെ അനുഭവം കാത്തുസൂക്ഷിക്കുന്നവരാണോ? നാം ക്രിസ്തുവിന്റെ അനുയായികളായി ജീവിക്കുമ്പോൾ, നമ്മുടെ ജീവിതവും പ്രവൃത്തിയും നല്ല സാക്ഷ്യത്തിന് കാരണമായി തീരണം. ആദാമിന്റെ ഉള്ളിൽ ഹവ്വ മറഞ്ഞിരുന്നതുപോലെ നമ്മുടെ ജീവൻ യേശുവിന്റെ ഉള്ളിൽ മറഞ്ഞിരിക്കണം. എങ്കിൽ മാത്രമേ കർത്താവിന്റെ രണ്ടാമത്തെ വരവിൽ മണവാട്ടി സഭയിലെത്തി കല്യാണത്തിന് സംബന്ധിക്കാൻ കഴിയൂ. ഈ ലോകത്തിന് ആകർഷകരായി ജീവിക്കുമ്പോൾ, ഈ ലോകത്തിന്റെ പ്രഭുവിന് / സാത്താന് അടിമയായി, അവകാശിയായി തീരുന്നു. ആ അവകാശം ഉപയോഗിച്ച് അവന്റെ വേലകൾക്ക് നമ്മെ ഉപയോഗിക്കുകയും ദൈവത്തിൽ നിന്നുള്ള അനുഗ്രഹങ്ങൾക്ക് തടസ്സമാകുകയും ചെയ്യുന്നു. നമ്മുടെ ചിന്തകൾ, വിചാരങ്ങൾ, പ്രവൃത്തികൾ എന്നിവ പൂർണ്ണമായും ദൈവത്തിൽ നിന്നാണ് എന്നു തീർച്ചയാക്കുവാൻ സാധിക്കുകയില്ല. ആയതിനാൽ അതെല്ലാം ദൈവത്തിൽ സമർപ്പിച്ച് ദൈവാത്മാവ് തരുന്ന ചിന്തകളെ സ്വീകരിച്ച് അതിനെ നടപ്പിലാക്കുവാൻ ശ്രമിക്കേണം. കഷ്ടതകൾ യഥാർത്ഥ ക്രിസ്ത്യാനിയുടെ ലക്ഷണമാണ്. അതിനെ സന്തോഷത്തോടെ സ്വീകരിച്ച് ജീവിതത്തെ യേശുക്രിസ്തുവിലൂടെ രക്ഷകരമാക്കുവാൻ, ലോകസുഖങ്ങളെ വെടിഞ്ഞ് നിത്യജീവനായി ദൈവത്തിന്റെ മുമ്പിൽ സകലവും സമർപ്പിക്കാം.